

आर्थिक वर्ष २०७५/७६ को कार्यक्रम तथा बजेट बक्तव्यः

१. मुलुकमा संघीय गणतन्त्र संस्थागत भएपछि जारी भएको संविधान बमोजिम भीरकोट नगरपालिकाको तेस्रो नगर सभामा आर्थिक वर्ष २०७५/०७६ को बजेट प्रस्तुत गर्न पाउँदा म आफुलाई अत्यन्त भाग्यशाली भएको महशुस गरेको छु ।
२. मुलुकको राष्ट्रिय स्वाधीनता, स्वतन्त्रता तथा सामाजिक न्याय र स्थानीय सरकारको गठन गर्नका लागि इतिहासका विभिन्न कालखण्डमा बलिदान दिने महान अमर शहिदहरू प्रति हार्दिक श्रद्धान्जली व्यक्त गर्न चाहन्छु ।
३. यो बजेट तथा कार्यक्रम नेपालको संविधानमा उल्लेखित राज्यका नीति तथा सिद्धान्त, संघीय/प्रदेश सरकारको नीति तथा कार्यक्रम, भीरकोट नगरबासीको राय सल्लाह तथा सुझावलाई मध्ये नजरमा राखी तयार गरेको छु ।
४. मैले यो बजेट तयार गर्दा स्थानीय तहको अधिकार सूची भित्र रहेका विषयलाई संबोधन हुने गरी संघीय तथा प्रदेश सरकारबाट प्राप्त सीमित स्रोत तथा साधनलाई मध्य नजरमा राखी सोही अनुरूप यो बजेट र कार्यक्रम तयार गरी प्रस्तुत गरेको छु ।
५. यस बजेटको उद्देश्य र प्राथमिकताको कार्यान्वयनका लागि संघ तथा प्रदेश सरकारसँग आवश्यकता अनुसारको समन्वय र सहकार्य गरी उपलब्ध स्रोत साधनलाई उपयोग गरिने छ ।
६. संविधानको अनुसूची ८ बमोजिम नगरपालिकाको अधिकार क्षेत्र भित्रका कार्यहरूको कार्यान्वयनका साथै संघीय तथा प्रदेश सरकारको नीति तथा कार्यक्रमलाई समेत प्रभावकारी रूपमा कार्यान्वयन गरी ,उपलब्ध स्रोत साधनको आधारमा नगरपालिकाको विकास र समृद्धिका लागि स्रोत तथा साधनको अधिकतम उपयोग गरी दिगो विकास र सुशासनका लागि परिचालन गर्ने गरी यस बजेटका उद्देश्य तथा प्राथमिकताहरू देहाय बमोजिम रहेका छन् ।

उद्देश्यहरूः

- ❖ नगरपालिका र वडा कार्यालयहरूको भौतिक संरचना निर्माण गर्ने,
- ❖ नगरपालिकाद्वारा संचालन गरिने आयोजनाहरूमा दिगोपना कायम राख्ने,
- ❖ विषयगत कार्यालयहरूको कार्यक्रमलाई निरन्तरता दिने र थप प्रभावकारी बनाउने,
- ❖ नगरपालिका क्षेत्र भित्र रहेका महिला, दलित, अपाङ्ग, असहाय, जेष्ठ नागरिक, अल्पसंख्यक पिछडिएको तथा पछाडि पारिएका वर्ग तथा समूदायहरूलाई प्रवाह गरिने सेवा तथा सुविधालाई थप प्रभावकारी बनाउने,

- ❖ नगरपालिकाद्वारा सम्पादन हुने कार्यमा पारदर्शिता, भ्रष्टाचारमा शुन्य सहनशिलता र सुशासन कायम गर्न जोड दिने ।

उपरोक्त बमोजिमका उद्देश्यका साथ देहायका प्राथमिकताका विषयमा बजेट विनियोजन गर्ने व्यवस्था मिलाएको छु ।

- ❖ नगरपालिकाको भवन निर्माण र वडा कार्यालयहरूको भवन निर्माणका लागि आवश्यक पर्ने जग्गाको व्यवस्थापन,
- ❖ नगरपालिका क्षेत्रमा उत्पादन हुने फोहोरलाई व्यवस्थित गर्दै पूर्ण सरसफाई नगरपालिकाको निर्माण,
- ❖ नगरक्षेत्रको भौतिक पूर्वाधार निर्माण,
- ❖ कृषि विकास, पशुपालन व्यवसाय, शिक्षा तथा स्वास्थ्य लगायत सामाजिक विकास गर्ने,
- ❖ पर्यटन पूर्वाधारको विकास र प्रवर्द्धन गर्ने,
- ❖ संघीय तथा प्रदेशसँगको सहकार्य र सहलगानीका लागि क्षेत्रहरू पहिचान गरी योजना बनाई प्रस्तुत गरी कार्यान्वयन गर्ने,
- ❖ नगरपालिकाको क्षमता भन्दा बाहिर रहेका र विकासको प्रचुर सम्भावना भएका क्षेत्रहरूको अध्ययन तथा अनुसन्धान गरी प्राथमिकता निर्धारण गरी अगाडि वढाउने,
- ❖ विभिन्न आयोजनाका DPR तथा गुरु योजना निर्माण एवं कार्यान्वयन गर्ने ।

७. अव, म आर्थिक वर्ष ०७५/०७६ को बजेट तथा कार्यक्रम प्रस्तुत गर्न चाहन्छु ।

पूर्वाधार विकास क्षेत्र तर्फ:-

८. नगरपालिकाद्वारा प्रदान गरिने सेवा सुविधालाई व्यवस्थित रूपमा प्रदान गर्न नगरपालिकाको भवन निर्माणका लागि यस आर्थिक वर्षमा खर्च हुन नसकेको रकम रु १ करोडमा रु १ करोड ५४ लाख थप गरी जम्मा रु २ करोड ५४ लाख रुपैया विनियोजन गर्ने व्यवस्था मिलाएको छु ।
९. नगर कार्यपालिका कार्यालयहरूको भौतिक पूर्वाधार निर्माण र वडा कार्यालयहरू, पुस्तकालय तथा वाचनालय निर्माण लगायतका प्रयोजनका लागि आवश्यक पर्ने जग्गाको व्यवस्थापन गर्न रु ४९ लाख रुपैया विनियोजन गर्ने व्यवस्था मिलाएको छु ।
१०. बस्तीस्तरबाट संकलन भएका योजनाहरूलाई प्राथमिकताका आधारमा छनौट गरी कार्यान्वयन गर्नका लागि प्रत्येक वडा कार्यालयहरूलाई रु २५ लाखका दरले २ करोड २५ लाख रुपैया विनियोजन गरेको छु । बस्तीस्तरबाट छनौट भएका योजनाहरूको विवरण अनुसूची ६ मा समावेश गरेको छु ।

११. नगर क्षेत्रमा उत्पादित फोहोरमैलाको व्यवस्थापन गर्ने कार्यलाई दिगो र प्रभावकारी रूपमा अगाडि बढाउनका लागि यसको दीर्घकालिन योजना निर्माण गरी फोहोरमैला व्यवस्थापन केन्द्र निर्माण तथा व्यवस्थापन का लागि रु ३९ लाख रुपैया विनियोजन गर्ने व्यवस्था मिलाएको छु। यसलाई व्यवस्थित केन्द्रका रूपमा विकास गर्न संघ र प्रदेश सरकारसँग सहकार्य गरिनेछ।
१२. नगरपालिका भित्रका बजार क्षेत्रको अव्यवस्थित पार्किङलाई व्यवस्थित गर्दै बजार क्षेत्रमा नियमित तथा सुरक्षित आवतजावत गर्ने कार्यलाई अगाडि बढाउन बसपार्कका लागि आवश्यक पर्ने जग्गाको खोजी गरी व्यवस्थित बसपार्क निर्माण गर्ने कार्यलाई अगाडि बढाउने कार्य प्रारम्भ गर्नका लागि रु ९ लाख बजेट विनियोजन गरेको छु ।
१३. नगरपालिका भित्र रहेका बजार क्षेत्रहरूमा पूर्वाधार विकास गर्ने कार्यका लागि एकमुष्ट रु ९९ लाख रुपैया विनियोजन गरेको छु । यसरी नगरक्षेत्रमा पूर्वाधार निर्माणको कार्य अगाडि बढाउदा सम्बन्धित उपभोक्ताहरूको ३० प्रतिशत रकम नगद लागत सहभागिता सुनिश्चित भए पश्चात मात्र पूर्वाधार निर्माण गर्ने कार्य अगाडि बढाउने व्यवस्था मिलाएको छु।
१४. नगरपालिका क्षेत्र भित्र खोलिएका नयाँ सडकका कारण भू-क्षय, बाढी पैहो लगायतका प्राकृतिक प्रकोपले त्यस्ता क्षेत्रमा गरिएको लगानीको प्रतिफल न्यून रहेको देखिएको र नगरपालिकाको सीमित स्रोत साधनलाई समेत ध्यानमा राखी यस आर्थिक वर्षका लागि नगरपालिका भित्र नयाँ सडक नखोल्ने व्यवस्था मिलाएको छु ।
१५. नगरपालिका भित्र भएका सडकहरूको मर्मत सम्भार तथा स्तरोन्नती गर्दा नगरपालिकाको डोजर मार्फत गर्ने व्यवस्था मिलाएको छु ।
१६. नगरपालिका क्षेत्रभित्र रहेको खानेपानी समस्याको समाधान गरी नगरबासीहरूलाई शुद्ध खानेपानी उपलब्ध गराउनका लागि खानेपानीको मर्मत सम्भार र खानेपानीका स्रोतहरू संरक्षण गर्नका लागि आवश्यक रकम विनियोजन गर्ने व्यवस्था मिलाएको छु ।
१७. नगरपालिकाको आर्थिक तथा प्राविधिक क्षमताका कारण नगरस्तरबाट सम्पन्न गर्न नसकिने खालका आँधीखोला नियन्त्रण, बयरघारी बजारको खानेपानी व्यवस्थापन, नगरपालिका तथा वडा कार्यालयहरूको भवन निर्माण र फोहोरमैला व्यवस्थापन केन्द्रको दीर्घकालीन व्यवस्थापन लगायतका अन्य ठुला आयोजनाहरूको संचालन तथा व्यवस्थापन संघीय तथा प्रादेशिक सरकारसँगको सहलगानीमा अगाडि बढाउन र त्यसका लागि आवश्यक पर्ने अध्ययन अनुसन्धान समेत गर्नका लागि रु ९९ लाख विनियोजन गरेको छु ।

सामाजिक विकास क्षेत्र तर्फ:-

१८. शिक्षा तर्फ संघिय सरकार तथा प्रदेश सरकारबाट शैक्षिक तथा भौतिक क्षेत्र सुधारका कार्यक्रमलाई शर्त अनुदान बापत प्राप्त हुन आएको रकम रु १२ करोड ६१ लाख ६७ हजार रकम विनियोजन गरेको छु । यसका साथै भीरकोटको शैक्षिक क्षेत्रको गुणस्तर तथा

भौतिक विकास, विद्यार्थी भर्ना अभियानलाई प्रभावकारी बनाउन, प्रश्नपत्र निर्माणमा गुणस्तरीयता, कायम गर्न भीरकोट शैक्षिक क्यालेण्डरको निर्माण, सामुदायिक विद्यालयमा अध्ययनरत विद्यार्थीहरूको प्रतिभा प्रस्फुटन गर्न, विद्यालय बाहिर रहेका विद्यार्थीहरूलाई विद्यालयमा ल्याउन, नगरपालिका र सामुदायिक तथा निजी विद्यालयको सहकार्यमा नमुना प्रयोगशालाको निर्माण लगायतका कार्यलाई प्रभावकारी रूपमा अगाडि बढाउन रु ३० लाख थप गरी शिक्षा क्षेत्रमा कुल रु १२ करोड ९१ लाख ६७ हजार रकम विनियोजन गरेको छु ।

१९. स्वास्थ्य तर्फ संघीय सरकार तथा प्रदेश सरकारबाट स्वास्थ्य क्षेत्रमा शर्तित अनुदानका रूपमा प्राप्त कार्यक्रम लगायत ५ वर्ष माथिका बालबालिकाहरूलाई जुकाको औषधी खुवाउने, गर्भवती महिलाहरूको पोषण स्वास्थ्यमा सुधार ल्याउनका लागि शुरुवात गरिएको अण्डा वितरणको कार्यक्रमलाई निरन्तरता दिन, स्वास्थ्य स्वयंसेविका र आमा समुहको बैठकलाई निरन्तरता दिन, जेष्ठ तथा विपन्न नागरिकलाई घर/घरमा सेवा दिनका लागि स्वास्थ्यकर्मी र स्वास्थ्य स्वयंसेविकालाई प्रोत्साहन गर्ने लगायतका कार्यक्रमका लागि रु १ करोड ९२ लाख २७ हजार रकम विनियोजन गरेको छु ।
२०. संघीय सरकारको नीति तथा कार्यक्रममा उल्लेख भए बमोजिम नगरस्तरमा निर्माण हुने ५० शैयाको अस्पताल निर्माण गर्ने कार्यलाई अगाडि बढाउनका लागि आवश्यक जग्गाको व्यवस्थापन गर्ने व्यवस्था मिलाएको छु ।
२१. युवाहरूको शाररिक तथा मानसिक विकासलाई प्रवर्द्धन गर्नका लागि भीरकोट मेयरकप भलिबल प्रतियोगितालाई निरन्तरता दिदै सम्भावनाका आधारमा भीरकोट स्तरीय अन्य खेलकुद प्रतियोगिता गर्न तथा बडास्तरमा पनि क्रमश खेलकुद मैदानको निर्माण र खेलाडीलाई प्रोत्साहन गर्नका लागि न्युनतम रूपमा आवश्यक पर्ने सामग्रीहरू उपलब्ध गराउनका लागि रु ३० लाख रुपैया विनियोजन गर्ने व्यवस्था मिलाएको छु ।
२२. भीरकोट नगरपालिका क्षेत्र रहेका विभिन्न जातजाती भाषाभाषीहरूको संरक्षण तथा रीतिरिवाजहरूको जगेर्ना गर्नका लागि आवश्यक पर्ने रकम विनियोजन गर्ने व्यवस्था मिलाएको छु ।
२३. भीरकोट नगरपालिका भित्र रहेका जेष्ठ नागरिकहरूको सम्मान तथा मेयरसँग जेष्ठ नागरिक अन्तर्गत जेष्ठ नागरिक चौतारी निर्माण गर्ने, असहाय, अपाङ्ग तथा अल्पसंख्यक नागरिकहरूको सम्मान तथा तिनीहरूको सीप तथा क्षमता विकास, त्यस्ता नागरिकहरूको लागि आवश्यक पर्ने सहयोग सामग्रीहरू उपलब्ध गराउनका लागि रु १३ लाख विनियोजन गरेको छु ।
२४. नगरपालिक क्षेत्र पूर्णसफाई कार्यक्रमलाई प्रभावकारी रूपमा अगाडि बढाउनका लागि शौचालय नभएका विपन्न वर्गको उत्थान र विकासमा सहयोग अन्तर्गत शौचालय निर्माणमा सहयोग कार्यक्रमका लागि रु ९ लाख रुपैया विनियोजन गरेको छु । यसरी शौचालय निर्माणका लागि

- सहयोग कार्यक्रममा सहयोग उपलब्ध गराउँदा शौचालयको नमूना र त्यसको निर्माणका लागि आवश्यक पर्ने न्यूनतम सामाग्री सहयोग स्वरूप उपलब्ध गराउने व्यवस्था मिलाएको छु ।
२५. भीरकोट नगरपालिका क्षेत्रमा रहेका दलित तथा पिछडिएको जातजातीहरूको परम्परागत पेशाको जर्गेना गरी तीनिहरूको सिप तथा क्षमता विकास गर्नका लागि रु ९ लाख रुपैया विनियोजन गरेको छु ।
२६. भीरकोट नगरपालिका भित्र बाढीपैहो आगलागीमा परी मृत्यू भएका परिवारका सदस्य, क्यान्सर, मुटु, प्यारालाइसिस लगायतका गम्भीर प्रकृतीका रोगबाट पीडित नगरबासीलाई नगरपालिकाको तर्फबाट आर्थिक सहयोग उपलब्ध गराउनका लागि रु ९ लाख रुपैया विनियोजन गरेको छु । आर्थिक सहायता उपलब्ध गराउने कार्यविधि तत्काल तर्जुमा गरी कार्यान्वयन गर्ने व्यवस्था मिलाएको छु ।
२७. जेष्ठ नागरिक एकल महिला अपाङ्ग तथा दलितका बालबच्चाहरूले नियमित रूपमा सामाजिक सुरक्षा वापत पाउदै आएको रकमलाई प्रभावकारी रूपमा समयमा नै उपलब्ध गराउने व्यवस्था मिलाएको छु ।

आर्थिक विकास क्षेत्र तर्फ:-

२८. कृषि विकास तर्फ संघीय सरकारबाट शर्तित अनुदानका अलावा भीरकोट नगरक्षेत्रमा कृषि विकासलाई प्राथिकताका साथ अगाडि बढाउनका लागि कृषिमा आधुनिक प्रविधि भित्र्याउने, एक घर एक करेसाबारी एक गाँउ एक नर्सरी कार्यक्रमलाई थप प्रभावकारी बनाउन, भीरकोट नगरपालिका क्षेत्र भित्र कृषि पकेट क्षेत्र तोक्नका लागि माटो परीक्षण गर्ने, भीरकोट नगर क्षेत्रलाई तरकारीमा आत्मनिर्भर बनाउन तरकारी तथा फलफुलका उन्नत जातको बीउ तथा वेर्ना उपलब्ध गराउने लगायतका कार्यगरी कृषिलाई व्यवसायिकरण गर्नका लागि वित्तिय समानीकरणबाट रु २४ लाख थप गरी कृषि विकास क्षेत्रमा जम्मा रु ३१ लाख ९२ हजार विनियोजन गरेको छु ।
२९. पशु विकास तर्फ सरकारले शर्तित अनुदान मार्फत उपलब्ध गराएका कार्यक्रमको अलावा भीरकोट नगरपालिकालाई अण्डा, दुध र मासुमा आत्मनिर्भर गराउनका लागि व्यवसायिक कृषकहरूलाई सम्बन्धित क्षेत्रमा गई तालिम गराउने, उन्नत जातका बोका खरिद गरी किसानलाई उपलब्ध गराउने लगायतका कार्यक्रम संचालन गर्नका लागि वित्तिय समानीकरणबाट रु १४ लाख थप गरी पशु विकास क्षेत्रमा जम्मा रु ३२ लाख ८० हजार विनियोजन गरेको छु ।
३०. भीरकोट नगरपालिका क्षेत्र भित्र उत्पादन भएका कृषि तथा पशुजन्य उत्पादनको विक्री वितरणलाई सहज बनाउनका लागि बजार क्षेत्रमा हाट बजार निर्माण गर्ने कार्य अगाडि बढाउनका लागि आवश्यक पर्ने रकम विनियोजन गर्ने व्यवस्था मिलाएको छु ।

३१. कृषि तथा पशुपालन क्षेत्रमा नगरपालिकाबाट उपलब्ध गराउने सम्पूर्ण खालका सहयोग तथा अनुदान रकम लागत मूल्यको ५० प्रतिशतले हुन आउने रकम उपलब्ध गराउने व्यवस्था मिलाएको छु । कृषकलाई उपलब्ध गराउने अनुदान तथा सहयोग सम्बन्धी कार्यविधि तत्काल तयार गरी कार्यान्वयनमा ल्याउने व्यवस्था मिलाइने छ ।
३२. भीरकोट नगरपालिका भित्र रहेका सबै खालका सहकारी संस्थाहरूको सहभागीता र सहयोगमा नमुना सहकारी संस्थाहरूसँगको सहकार्य तथा अवलोकन भ्रमण र सहकारी दिवस मनाउनका लागि र सहकारी शिक्षाका लागि आवश्यक पर्ने रकम विनियोजन गर्ने व्यवस्था मिलाएको छु ।
३३. भीरकोट नगरपालिका क्षेत्र भित्र पहिचान भएका पर्यटकीय क्षेत्रको विकास र पर्यटन विकासको सम्भावना भएका क्षेत्रको अध्ययन अनुसन्धान, छाँयाक्षेत्र मन्दिरको निर्माण, परम्परागत जात्रा तथा मेलाको जर्गेना, ओकादी, खिलुङ्ग तथा केघा भज्याङ्गको होमस्टेको विकास लगायतका सम्पूर्ण पर्यटकिय क्षेत्रको पूर्वाधार निर्माण र विकासका लागि रु २९ लाख रुपैया विनियोजन गरेको छु ।
३४. भीरकोट नगरपालिका क्षेत्र भित्र परम्परागत साधन स्रोतमा आधारीत घरेलु उद्यमको विकास सम्बन्धी तालिम र तालिम लिएका उद्यमीहरूलाई घरेलु उद्यममा लाग्नका लागि प्रोत्साहन गर्न आवश्यक रकम वीउ पूर्जाका रुपमा बिना ब्याज उपलब्ध गराउने गरी रु ४ लाख रकम विनियोजन गरेको छु ।

वातावरण तथा विपद् व्यवस्थापन विकास क्षेत्र तर्फ:

३५. नगरपालिका क्षेत्र भित्र खोलिएका पुराना सडकहरूको सुरक्षा र वातावरणीय प्रभावलाई न्यूनीकरण गर्नका लागि सडक छेउछाउका क्षेत्रहरूमा वृक्षारोपण गर्ने व्यवस्था मिलाएको छु र यसका लागि आवश्यक रकम विनियोजन गरेको छु ।
३६. संघीय सरकारबाट शर्तित अनुदान स्वरुप उपलब्ध गराईएको उर्जा विकास कार्यक्रम अन्तर्गत उज्यालो भीरकोटका लागि रु १२ लाख ५० हजार विनियोजन गरेको छु ।

संस्थागत विकास तथा सेवा प्रवाह एवं सुशासन क्षेत्र तर्फ:

३७. नगरपालिका भित्र निर्माण हुने सडक तथा घर निर्माण गर्दा नेपाल सरकारका प्रचलित कानून बमोजिम पालना गर्नुपर्ने मापदण्डहरूको पालना गरी व्यवस्थित वस्ती विकास गर्ने कार्यलाई प्रभावकारी रुपमा अगाडि बढाउने व्यवस्था मिलाएको छु । शहरी विकास तथा वस्ती विकास मापदण्ड र स्थानीय सरकार संचालन ऐन, २०७४ ले तोकेको मापदण्डको पालना नगरी भौतिक संरचनाको निर्माण गरेमा ऐनमा भएको व्यवस्थालाई प्रभावकारी रुपमा कार्यान्वयन गर्ने व्यवस्था मिलाएको छु ।

३८. नगरक्षेत्र भित्र रहेका नयाँ सडकहरूको राइट अफ वे तोकि सडकको वर्गीकरण गर्ने र नगरपालिका भित्र निर्माण भएका घरहरूको घर नम्बर दिने कार्य आर्थिक वर्ष ०७५/०७६ मा सम्पन्न गर्न आवश्यक पर्ने रकम विनियोजन गरेको छु ।
३९. मुलुकको आधा जनसंख्याका रूपमा रहेका महिलाहरूको विकास तथा सशक्तिकरण विना विकासको ढोका खुल्न नसक्ने भएकाले महिलाहरूको सिप तथा क्षमता विकास लगायतका कार्यक्रमका लागि रु ९ लाख र संघीय सरकारबाट शर्त अनुदान तर्फ गरी जम्मा रु २९ लाख २० हजार विनियोजन गरेको छु ।
४०. प्राकृतिक तथा मानवीय कारणले नगर क्षेत्र आउने विभिन्न किसिमका दैविक तथा प्राकृतिक प्रकोप पीडित नगरबासीहरूलाई तत्काल राहत स्वरूप तारजाली ह्युमपाइप लगायतका सामग्री उपलब्ध गराउनका लागि रु १९ लाख रुपैया विनियोजन गरेको छु ।
४१. आँधिखोला नियन्त्रणको गुरु योजना, सुन्दरचौर वनस्पती उद्यानको योजना, फोहोरमैला व्यवस्थापन केन्द्रको दीर्घकालिन योजना, गडहरे गुफाको अनुसन्धान लगायतका क्षेत्रहरूको विस्तृत अध्ययन अनुसन्धान गर्ने कार्य अगाडि बढाउनका लागि रु १९ लाख रुपैया विनियोजन गरेको छु ।
४२. नगरपालिका र अन्तर्गतका कार्यालयमा कार्यरत कर्मचारी तथा पदाधिकारीहरूको सीप तथा क्षमता विकासका लागि आवश्यक रकम विनियोजन गर्ने व्यवस्था मिलाएको छु ।
४३. नगरपालिकाबाट सम्पादन हुने कामलाई पारदर्शी तथा सेवाग्राही प्रति उत्तरदायी नगरपालिका बनाउनका लागि सेवाग्राहीसँग मेयर, सार्वजनिक सुनुवाई तथा सामाजिक लेखा परिक्षण लगायतका कार्यका लागि आवश्यक रकम विनियोजन गरेको छु ।
४४. नगरपालिकाबाट सम्पादन हुने कार्यलाई मितव्ययी र प्रभावकारी बनाउनका लागि नगरपालिका भित्र हुने सबै कार्यक्रममा खादाको प्रयोगलाई बन्द गर्ने र अनावश्यक क्षेत्रमा खर्चलाई न्युनीकरण गर्ने व्यवस्था मिलाएको छु ।
४५. आर्थिक वर्ष ०७५/०७६ देखि नगर क्षेत्रमा अनिवार्य रूपमा लागु गर्नु पर्ने एकीकृत सम्पत्ति करको असुली प्रक्रियाका लागि आवश्यक पर्ने सफ्टवेयरको जडान, सफ्टवेयर संचालनको लागि आवश्यक पर्ने तालिम र नगरपालिका र वडा कार्यालयहरूलाई सूचना प्रविधी-मैत्री कार्यालय बनाउनका लागि आवश्यक पर्ने रकम विनियोजन गर्ने व्यवस्था मिलाएको छु ।
४६. नगरपालिकालाई बार्षिक रूपमा बुझाउनु पर्ने कर तोकिएको समयमा नियमित र सहज रूपमा तिर्ने तिराउने कार्यमा सहयोग गर्ने करदाताहरूलाई प्रोत्साहन गर्नका लागि आवश्यक पर्ने रकम विनियोजन गर्ने व्यवस्था मिलाएको छु ।
४७. नगरपालिका क्षेत्र भित्र रहेका सार्वजनिक जग्गाहरूको लगत तयार गर्ने कार्य अगाडि बढाउने व्यवस्था मिलाएको छु ।

४८. नगरपालिकामा कार्यरत विकास तर्फका कर्मचारीहरूको अवकाश योगदान कोष खडा गर्ने व्यवस्था मिलाएको छु। उक्त कोषमा हरेक वर्ष कम्तीमा १ महिना बराबरको तलब रकम विनियोजन गर्ने व्यवस्था मिलाएको छु ।
४९. भीरकोट नगरपालिकाद्वारा निर्माण हुने भौतिक पूर्वाधारहरूलाई अपाङ्ग तथा बालमैत्री हुने व्यवस्था मिलाएको छु ।
५०. कुनै योजनामा विनियोजित गरेको रकम खर्च हुन नसकेमा अन्य योजना वा शिर्षकमा खर्च गर्न पर्ने भएमा नगर कार्यपालिकाको बैठकबाट स्वीकृत गराई खर्च गर्ने व्यवस्था मिलाएको छु ।
५१. बस्ती एवं वडा स्तरबाट आएका र बजेट तथा कार्यक्रम भित्र नपरेका आयोजनाहरूलाई योजना बैंक तयार गरी प्रादेशिक, संघीय मन्त्रालय र सम्बन्धित निकायमा पठाई कार्यान्वयन गर्ने व्यवस्था मिलाइनेछ ।
५२. मैले यो बजेट कार्यान्वयनका लागि आम भीरकोटबासी नागरिकहरूको आवश्यक सहयोग र सहभागीता रहने विश्वास लिएको छु । बजेटको कार्यान्वयन पश्चात यस नगरपालिकाको भौतिक, आर्थिक, सामाजिक तथा सांस्कृतिक एवं वातावरणीय क्षेत्रको विकासमा टेवा पुग्ने र संस्थागत विकास र सुशासन कायम हुने कुरामा विश्वास लिएको छु ।
५३. आर्थिक वर्ष ०७५/०७६ मा कुल बजेट ३८ करोड ९५ लाख ८ हजार ३ सय रकम विनियोजन गरेको छु । कुल विनियोजित रकम मध्ये चालु तर्फ (सामाजिक सुरक्षा सहित) रु १३ करोड १५ लाख ६१ हजार ५ सय (३४ प्रतिशत) र पूर्वीगत तर्फ रु १० करोड १२ लाख ८८ हजार (२६ प्रतिशत) तथा शशर्त अनुदान तर्फ १५ करोड १० लाख (३९ प्रतिशत) र उपभोक्ताको लागत सहभागीता वापत रु ५६ लाख ५८ हजार ८ सय विनियोजन गरेको छु ।
५४. आगामी आर्थिक वर्ष ०७५/०७६ को खर्च व्यहोर्ने स्रोत मध्ये नेपाल सरकारबाट प्राप्त समानीकरण अनुदान रु १० करोड १२ लाख ८८ हजार, राजश्व बाँडफाँडबाट प्राप्त रु ६ करोड १५ लाख ६१ हजार ५ सय र आन्तरिक आम्दानी रु १ करोड हुने अनुमान गरेको छु । जसमध्ये राजश्व बाँडफाँडबाट प्राप्त हुने रकम र आन्तरिक आम्दानी वापतको रकम चालु खर्च तर्फ विनियोजन गरेको छु ।
५५. नगरपालिकामा प्राप्त हुने वित्तिय समानीकरण अनुदान रकमलाई पुर्वाधार क्षेत्रमा रु ६ करोड ४३ लाख ५८ हजार (६३.५ प्रतिशत), सामाजिक क्षेत्र तर्फ रु १ करोड ९१ लाख ८० हजार (१९.९ प्रतिशत), आर्थिक क्षेत्र तर्फ रु १ करोड ६ लाख (१०.४ प्रतिशत), वातावरण तथा विपद व्यवस्थापन क्षेत्र तर्फ रु ३० लाख (२.२ प्रतिशत) र संस्थागत विकास तथा सेवा प्रवाह एवं सुशासन तर्फ रु ४१ लाख ५० हजार (४ प्रतिशत) रकम खर्च गर्ने गरी क्षेत्रगत रुपमा बजेट बाँडफाँड गरेको छु ।

अब म, आर्थिक वर्ष २०७५/०७६ को लागि राजस्व सम्बन्धी नीति प्रस्तुत गर्न चाहन्छु:

५६. नवगठित यस नगरपालिकाको आर्थिक अवस्थालाई क्रमश अगाडि बढाउनका लागि नगरपालिकाले लगाउन पाउने करका क्षेत्रहरूको पहिचान गरी करको दर भन्दा करको दायरालाई फराकिलो बनाउने नीति लिएको छु ।
५७. स्थानीय सरकार संचालन ऐन, २०७४ को दफा (५५) को प्रतिबन्धात्मक व्यवस्था अनुसार आगामी साउन १ गते देखि भीरकोट नगरपालिका क्षेत्र भित्र घर तथा जग्गाहरूमा नगर सभाबाट तोकिए बमोजिमको विधि र प्रक्रियाको अबलम्बन गरी एकीकृत सम्पत्ती कर लगाउने व्यवस्था मिलाएको छु ।
५८. नगरपालिकाले स्थानीय सरकार संचालन ऐन, २०७४ ले दिएको क्षेत्र अन्तर्गत प्रदान गर्ने सेवा तथा सुविधा वापत सेवान्नाहीबाट लिने सेवा शुल्क तथा दस्तुर वापतको रकम आर्थिक ऐन, २०७५/०७६ मा प्रस्ताव गरी पेश गरेको छु ।
५९. स्थानीय सरकार संचालन ऐन, २०७४ बमोजिम नगरपालिकालाई प्राप्त अधिकार बमोजिम नगरपालिकामा दर्ता गर्नु पर्ने संस्थाहरूको दर्ता नगरपालिकामानै गर्ने व्यवस्था मिलाई नियमानुसारको सेवा शुल्क लिने व्यवस्था मिलाएको छु ।
६०. प्रदेश कानूनमा व्यवस्था भए बमोजिम नगरपालिकाले उठाउने कर प्रदेश कानूनमा भएको व्यवस्था अनुसार नै बाँडफाँड गर्ने व्यवस्था मिलाएको छु ।
६१. अन्तर स्थानीय निकायको समन्वयबाट गर्नु पर्ने कार्यहरू सम्बन्धित स्थानीय तहहरूसँगको समन्वयमा गर्ने व्यवस्था मिलाई आपसी सहमतिका आधारमा राजस्व बाँडफाँड गर्ने व्यवस्था मिलाएको छु ।

अन्त्यमा:-

भीरकोट नगरपालिकाको तेस्रो बजेट निर्माण गर्ने कार्यमा मार्गदर्शन दिने नगर सभा सदस्य, भीरकोटवासी सम्पूर्ण बुबा,आमा,दाजुभाई, दिदीबहिनीहरू, विभिन्न राजनीतिक दलका प्रमुख तथा प्रतिनिधिहरू, नागरिक समाजका प्रतिनिधि, पत्रकार मित्रहरू र भीरकोट नगरपालिकामा कार्यरत सबै राष्ट्रसेवक कर्मचारीहरूबाट प्राप्त राय सल्लाह सुझाव र सहयोग प्रति हार्दिक आभार प्रकट गर्दछु। यो बजेट कार्यान्वयनमा पनि सोही अनुसारको सल्लाह सुझाव एवं सहयोगको समेत अपेक्षा व्यक्त गर्न चाहन्छु ।

धन्यवाद ।